

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ అష్టమస్కంధే చతుర్దశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే చతుర్దశోఽధ్యాయః ॥

రాజోవాచ

మన్వంతరేషు భగవన్ యథా మన్వాదయస్త్విమే ।
యస్మిన్ కర్మణి యే యేన నియుక్తాస్తద్వదస్వ మే ॥ 1 ॥

ఋషిరువాచ

మనవో మనుపుత్రాశ్చ మునయశ్చ మహీపతే ।
ఇంద్రాః సురగణాశ్చైవ సర్వే పురుషశాసనాః ॥ 2 ॥

యజ్ఞాదయో యాః కథితాః పౌరుష్యస్తనవో నృప ।
మన్వాదయో జగద్యాత్రాం నయంత్యాభిః ప్రచోదితాః ॥ 3 ॥

చతుర్యుగాంతే కాలేన గ్రస్తాంఘ్రితిగణాన్ యథా ।
తపసా ఋషయోఽపశ్యన్ యతో ధర్మః సనాతనః ॥ 4 ॥

తతో ధర్మం చతుష్పాదం మనవో హరిణోదితాః ।
యుక్తాః సంచారయంత్యథా స్వే స్వే కాలే మహిం నృప ॥ 5 ॥

పాలయంతి ప్రజాపాలా యావదంతం విభాగశః ।
యజ్ఞభాగభుజో దేవా యే చ తత్రాన్వితాశ్చ తైః ॥ 6 ॥

ఇంద్రో భగవతా దత్తాం త్రైలోక్యశ్రియమూర్జితాం ।
భుంజానః పాతి లోకాన్స్త్రీన్ కామం లోకే ప్రవర్షతి ॥ 7 ॥

జ్ఞానం చానుయుగం బ్రూతే హరిః సిద్ధస్వరూపధృక్ |
ఋషిరూపధరః కర్మ యోగం యోగేశరూపధృక్ || 8 ||

సర్గం ప్రజేశరూపేణ దస్యూన్ హన్యాత్స్వరాడ్వపుః |
కాలరూపేణ సర్వేషామభావాయ పృథగ్గుణః || 9 ||

స్తూయమానో జనైరేభిర్మాయయా నామరూపయా |
విమోహితాత్మభిర్నానాదర్శనైర్న చ దృశ్యతే || 10 ||

ఏతత్ కల్పవికల్పస్య ప్రమాణం పరికీర్తితం |
యత్ర మన్వంతరాణ్యాహుశ్చతుర్దశ పురావిదః || 11 ||

|| ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే చతుర్దశోఽధ్యాయః ||